

TRIBUNAL INDUSTRIJALI **DEĊIŻJONI NRU 1763**

Każ Nru 2436 /FM

Fil-Kwistjoni tax-Xogħol

bejn

Joseph Cutajar

u

Actavis Ltd

dwar tkeċċija mill-impieg allegata li
ingusta

Data: 9 ta' Marzu 2007

Chairman: Franco Masini

1. Introduzzjoni

Dan il-każ ġie intavolat permezz ta' rikors magħmul fis-6 ta' Diċembru 2006 mill-Avukatessa Joanne Vella Cuschieri f'isem is-sur Joseph Cutajar fejn ġie allegat li dan kien ġie liċenzjat għal raġuni ingusta minn ma' Actavis Ltd. Il-Kumpanija Appellata li kienet assistita mill-Avukatessa Vanessa Millo innegat dan. Inzammu erba' seduti.

Ai termini ta' l-Artikolu 78(1) tal-Kap 452 minhabba nuqqasijiet infrastrutturali t-Tribunal ma kienx f'posizzjoni li jisma u jaqta dan il-każ fiż-żmien preskritt mil-liġi.

2. Fatti tal-Każ

Fil-11 ta' Ottubru 2006 l-Appellant ġie infurmat mill-Kumpanija Appellata illi huwa kien qed jiġi liċenzjat waqt il-perijodu ta' *probation* skond l-artikolu 36(2) tal-Kap 452. L-Appellant jirritjeni li l-perijodu ta' *probation* kien skada f'dik id-data u għalhekk il-Kumpanija ma setgħetx tinvoka l-*probation* bhala r-raġuni tal-liċenzjament tiegħu.

3. Konsiderazzjonijiet

Dan il-każ jinpernja ruħu fuq id-data effettiva ta' l-impieg ta' l-Appellant għaliex il-liġi tesigi li ż-żmien ta' prova huwa ta' sitt xhur (artikolu 36(1)). L-Appellant kien ġie ingaġġat bħala *trainee* fit-2 ta' Marzu 2005 mal-Kumpanija Appellata Actavis Ltd a bażi ta' kuntratt bejn tliet partijiet, l-istess Appellant, il-Kumpanija Appellata u l-*Employment and Training Corporation*. Il-kuntratt li kellu validità ta' sena kien jesigi li jsir *traineeship* u l-ETC kellha tissussidja s-salarju ta' l-Appellant. Finalment l-Appellant kien obligat li jagħmel *competence test* fl-aħħar tal-perijodu ta' s'fharrig. L-Appellant jirritjeni li l-ingaġġ tiegħu bħala impjegat beda meta wara li għaddiet sena mill-ingaġġ tiegħu u ma ġiex avżat skond il-liġi li skadielu l-kuntratt dan sar wieħed indefinit. Għaldaqstant meta f'Ottubru 2006 ġie liċenzjat il-perijodu ta' prova kien ilu li skada. Il-Kumpanija Appellata mill-banda l-oħra tghid illi l-perijodu ta' *traineeship* kien skada f'Lulju 2006 meta kien intemm it-tħarrig ta' l-Appellant u għaldaqstant meta tatu s-sensja f'Ottubru 2006 ma kienx skada l-perijodu ta' prova li huwa ta' sitt xhur.

It-Tribunal eżamina bir-reqqa l-kuntratt li ta lok għal dan l-impieg peress li fih kien jinstagħhab il-muftieħ tal-każ. Huwa ċar mill-arikolu 6 ta' l-istess kuntratt illi *t-training period* huwa ta' sena. Izda rrizulta mill-provi illi t-tħarrig li kien qed jigi sponsorjat mill-ETC kien jeċċedi dan il-perijodu u fill-fatt kien iwassal sa' Lulju 2006. L-Artikolu 2 tal-kuntratt jghid testwalment illi "*This period commencing from Wednesday 2nd March shall form part of a traineeship. Successful completion of the traineeship under this scheme will in no way guarantee employment with the employer.*" Il-kumpanija Appellata tinvoka dan l-artikolu fis-sens illi anke jekk il-kandidat jghaddi mhux garantit l-impieg aħseb u ara jekk ikun għadu lanqas spicċa il-kors.

Mix-xhieda tal-ETC jirrizulta li l-*policy* tal-ETC hija li tissovvenzjona għal perijodu ta' sena biss. Billi dan il-kors eċċeda s-sena l-ETC waqqfet is-sussidju izda dan ma kienx ifisser illi *t-traineeship* waqaf. Dana stqarru Sandro Sciberras, uffiċjal tal-ETC u firmatarju ta' l-istess kuntratt meta qal li l-Appellant "għal fini tal-ETC spicċa fi 52 weeks pero' baqa' taħt ir-responsabbiltà tagħna għax *l-off the job training* għadu ma spicċax" (seduta 14 ta' Frar 2006 fol. 18). It-Tribunal ihoss illi l-perijodu ta' sena imsemmi fil-kuntratt fl-artikolu sitta japplika biss għas-sovvenzjoni. Il-kuntratt fih in-nifsu jidher li ġie estiż awtomatikament sakemm intemm it-tħarrig ta' l-Appellant f'Lulju 2006. Kien hemm speċi ta' *suspensive clause*. L-artikolu 6 jitkellem ċar meta jghid: "*At the end of the traineeship, the trainee is expected to sit for a competence test.*" Għalhekk it-test ta' kompetenza isir fl-aħħar tat-tħarrig u dan sar f'Lulju 2006. Allura wieħed għandu għax jigbed il-konkluzjoni li *t-traineeship* kien estiż sa Lulju 2006. Jekk kien mod ieħor x'kien jigri kieku għal grazzja ta' l-argument il-kandidat ma kienx jghaddi mill-*competence test*? Għaldaqstant l-impieg effettiv ta' l-Appellant beda' f'Lulju 2006 meta wara li għamel il-*competence test* u fill-fatt għadda minnu spicċa l-perijodu ta' tħarrig.

4. Deċiżjoni

It-Tribunal Industrijali jiddeċidi li l-liċenzjament ta' l-Appellant Joseph Cutajar minn mal-Kumpanija Appellata Actavis Ltd sar waqt perijodu ta' prova kif sanzjonat mil-liġi u għaldaqstant ma kienx għal raġuni iġusta.

B'hekk jintemm dan il-każ.

5. Drittijiet

Għall-iskop ta' l-Avviż Legali Numru 48 tal-1986 it-Tribunal jiffissa d-drittijiet ta' min assista lill-partijiet fl-ammont ta' LM40 kull wieħed.

Franco Masini
Chairman

Mary Rose Galea
a/Segretarja